

गौपायना लौपायना वा बन्धुः सुबन्धुः श्रुतबन्धुर्विप्रबन्धुश्च। अग्निः। द्विपदा विराट्

अग्ने त्वं नो अन्तम उत त्राता शिवो भवा वरूथ्यः ॥ ५.०२४.०१

वसुरग्निर्वसुश्रवा अच्छा नक्षि द्युमत्तमं रयिं दाः ॥ ५.०२४.०२

अग्ने । त्वम् । नः- अस्माकम् । अन्तमः- अन्तिकतमः । उत- अपि च । त्राता- रक्षकः । शिवः- मङ्गलः । वरूथ्यः- श्रेष्ठः । भव । वसुः- शरण्यः । अग्निः । वसुश्रवाः- शरण्यभूतश्रुतिसम्पन्नः । अच्छ- अस्मानभिलक्ष्य । नक्षि- व्याप्नुहि । द्युमत्तमम्- अतिशयेन दीप्ताम् । रयिम्- दानयोग्यसम्पदम् । दाः- यच्छ ॥१॥२॥

स नो बोधि श्रुधी हवमुरुष्या णो अघायतः समस्मात् ॥ ५.०२४.०३

तं त्वा शोचिष्ठ दीदिवः सुम्नाय नूनमीमहे सखिभ्यः ॥ ५.०२४.०४

सः- असौ त्वम् । नः- अस्मान् । बोधि- बुध्यस्व बोधय वा । हवम्- आह्वानम् । श्रुधि- शृणु । समस्मात्- सर्वस्मात् । अघायतः- पापेच्छोर्जनात् । नः- अस्मान् । उरुष्य- रक्ष । तम्- अमुम् । त्वाम्- भवन्तम् । शोचिष्ठ- अतिशयेन पवित्र । दीदिवः- दीप्त । नूनम्- निश्चयेन । सखिभ्यः- मित्रेभ्यः । सुम्नाय- सुखाय । ईमहे- याचामहे ॥३॥४॥